

پیمنٹ آرڈر اور ڈیمانڈ ڈرافٹ کی معیار بندی کے لیے رہنما ہدایات

بینک دولت پاکستان نے پیمنٹ آرڈر اور ڈیمانڈ ڈرافٹ کے ڈیزائن اور سیورٹی خصوصیات کی معیار بندی کے بارے میں رہنما ہدایات جاری کی ہیں۔ اس کا مقصد دھوکہ دہی، اور پیمنٹ آرڈر اور ڈیمانڈ ڈرافٹ میں جعل سازی کے خطرے کا سدباب کرنا اور عوام کے مفاد کا تحفظ کرنا ہے۔

رہنما ہدایات کے تحت ضروری ہے کہ پیمنٹ آرڈر اور ڈیمانڈ ڈرافٹ کی طباعت میں استعمال ہونے والے کاغذ میں ”کم سے کم سیورٹی خصوصیات“ استعمال کی جائیں جو واٹر مارک، جعل سازی سے محفوظ روشنائی (Anti-Forgery Ink)، الٹرا وائلٹ فائبر وغیرہ ہیں۔ ڈیزائن کے معاملے میں یہ چیزیں متعارف کرائی گئی ہیں: میگنیٹک انک کیریٹر ریگنیشن (Magnetic Ink Character Recognition) لائن، مجری الیہ (Drawee) کی بینک برانچ کا نام (ڈیمانڈ ڈرافٹ کی صورت میں)، خرید کنندہ کے ریکارڈ کی متعلقہ بینک برانچ کی طرف سے نمبر گیری وغیرہ۔

اس کے علاوہ صارفین کی سہولت کے لیے بینکوں/مائیکروفنانس بینکوں کو ہدایت کی گئی ہے کہ پیمنٹ آرڈر اور ڈیمانڈ ڈرافٹ کے مستند ہونے کی تصدیق کے لیے ایک مرکزی طریقہ کار وضع کریں۔

اس سلسلے میں بینکوں کو چوبیس گھنٹے اور ساتوں دن دستیاب رہنے والی ہیلپ ڈیسک / کال سینٹر قائم کرنے ہوں گے تاکہ ان کاغذات کا حامل شخص ان کے مستند ہونے کی تصدیق آسانی کے ساتھ کر سکے۔ مذکورہ شخص اگر خود کسی بینک کی ایسی برانچ پہنچ جائے جو آن لائن بینکاری خدمات فراہم کرتی ہو تو وہ برانچ پیمنٹ آرڈر/ڈیمانڈ ڈرافٹ کے مستند ہونے کی تصدیق کرے گی۔ بینکوں سے کہا گیا ہے کہ وہ اپنے عملے کی مناسب تربیت کا بھی انتظام کریں تاکہ وہ پیمنٹ آرڈر/ڈیمانڈ ڈرافٹ کی سیورٹی خصوصیات/مستند ہونے کا جائزہ لے سکے اور تصدیق کر سکے۔

یاد رہے کہ گزشتہ سال اسٹیٹ بینک نے چیک کی سیورٹی خصوصیات اور ڈیزائن کی معیار بندی کے لیے ہدایات جاری کی تھیں۔ اب پیمنٹ آرڈر اور ڈیمانڈ ڈرافٹ کی معیار بندی کے نتیجے میں کلیئرنگ پراسیس میں مجموعی مالی دستاویزات کا تقریباً 96 فیصد ایک ہی معیار کے تحت آجائے گا جس سے یکسانیت آجائے گی اور پراسیس میں کارگزاری بڑھنے کے ساتھ ساتھ عوام کو بھی سہولت حاصل ہو جائے گی۔

تمام بینکوں اور مائیکروفنانس بینکوں کو ہدایت کی گئی ہے کہ وہ یکم اپریل 2016ء سے نئے معیار کے مطابق پیمنٹ آرڈر اور ڈیمانڈ ڈرافٹ جاری کریں۔